



गीता ध्यानम् gītā dhyānam



ॐ पार्थाय प्रतिबोधितां भगवता नारायणेन स्वयम्
व्यासेन ग्रथितां पुराणमुनिना मध्ये महाभारतम् ।
अद्वैतामृतवर्षिणीं भगवतीमष्टादशाध्यायिनीम्
अम्ब त्वामनुसन्दधामि भगवद्गीते भवद्वेषिणीम् ॥ १ ॥

Om pārthāya pratibodhitāṁ bhagavatā nārāyaṇena svayam
vyāseṇa grathitāṁ purāṇa-muninā madhye mahābhāratam
advaitāmṛta-varṣiṇīṁ bhagavatīm-aṣṭādaśādhyāyinīm
amba tvām-anusandadhāmi Bhagavad-gīte bhava-dveṣiṇīm. 1.

नमोऽस्तु ते व्यास विशालबुद्धे फुल्लारविन्दायतपत्रनेत्र ।
येन त्वया भारततैलपूर्णः प्रज्वालितो ज्ञानमयः प्रदीपः ॥ २ ॥
namo'stu te vyāsa viśāla-buddhe phullāravindāyata-patra-netra
yena tvayā bhārata-taila-pūrṇaḥ prajvālito jñānamayaḥ pradīpaḥ. 2.

प्रपन्नपारिजाताय तोत्रवेत्रैकपाणये ।
ज्ञानमुद्राय कृष्णाय गीतामृतदुहे नमः ॥ ३ ॥
prapanna-pārijātāya totravetraikapāṇaye
jñāna-mudrāya kṛṣṇāya gītāmṛta-duhe namaḥ. 3.

सर्वोपनिषदो गावो दोग्धा गोपालनन्दनः ।
पार्थो वत्सः सुधीर्भोक्ता दुग्धं गीतामृतं महत् ॥ ४ ॥
sarvopaniṣado gāvo dogdhā gopāla-nandanāḥ
pārtho vatsaḥ sudhīr-bhoktā dugdham gītāmṛtaṁ mahat. 4.



वसुदेवसुतं देवं कंसचाणूरमर्दनम् ।

देवकी परमानन्दं कृष्णं वन्दे जगद्गुरुम् ॥ ५ ॥

Vasudeva-sutaṁ devaṁ kaṁsa-cāṇūra-mardanam
devakī paramānandaṁ kṛṣṇaṁ vande jagad-gurum. 5.

भीष्मद्रोणतटा जयद्रथजला गान्धारनीलोत्पला

शल्यग्राहवती कृपेण वहनी कर्णेन वेलाकुला ।

अश्वत्थामविकर्णघोरमकरा दुर्योधनावर्तिनी

सोत्तीर्णा खलु पाण्डवै रणनदी कैवर्तकः केशवः ॥ ६ ॥

Bhīṣma-droṇa-taṭā jayadratha-jalā gāndhāra-nīlotpalā

śalya-grāhavatī kṛpeṇa vahanī karṇena velākulā

aśvatthāma-vikaṛṇa-ghora-makarā duryodhanāvartini

sottīrṇā khalu paṇḍavai raṇa-nadī kaivartakaḥ keśavaḥ. 6.

पाराशर्यवचःसरोजममलं गीतार्थगन्धोत्कटं

नानाख्यानककेसरं हरिकथा सम्बोधनावोधितम् ।

लोके सज्जनषट्पदैरहरहः पेपीयमानं मुदा

भूयाद् भारतपंकजं कलिमलप्रध्वंसिनः श्रेयसे ॥ ७ ॥

pārāśarya-vaçaḥ-sarojam-amalaṁ gītārtha-gandhotkaṭaṁ

nānākhyānakakesaraṁ hari-kathā sambodhanābodhitam

loke sajjana-ṣaṭpadairaharahaḥ pepīyamānaṁ mudā

bhūyād bhārata-paṅkajaṁ kalimalapradhvaṁsinaḥ śreyase. 7.

मूकं करोति वाचालं पङ्गुं लङ्घयते गिरिम् ।

यत्कृपा तमहं वन्दे परमानन्दमाधवम् ॥ ८ ॥

mūkaṁ karoti vācālaṁ paṅguṁ laṅghayate girim

yatkṛpā tam-ahaṁ vande param-ānanda-mādhavam. 8.

यं ब्रह्मा वरुणेन्द्ररुद्रमरुतः स्तुन्वन्ति दिव्यैः स्तवैः

वेदैः साङ्गपदक्रमोपनिषदैर्गायन्ति यं सामगाः ।

ध्यानावस्थित तद्गतेन मनसा पश्यन्ति यं योगिनो

यस्यान्तं न विदुः सुरासुरगणा देवाय तस्मै नमः ॥ ९ ॥

yaṁ brahmā varuṇendra-rudra-marutaḥ stunvanti divyaiḥ stavaiḥ

vedaiḥ sāṅgapada-kramopaniṣadair-gāyanti yaṁ sāmagāḥ

dhyānāvasthita tad-gatena manasā paśyanti yaṁ yogino

yasyāntaṁ na viduḥ surāsuragaṇā devāya tasmai namaḥ. 9.